

مقالاتِ سیرت

[ڈاکٹر محمد یاسین مظہر صدیقی کے سیرت پر لکھے گئے مقالات کا مجموعہ]

حافظ عبدالغفار*

ڈاکٹر محمد ہمایوں عباس شمس (مرتب)، مکتبہ اسلامیہ، غریبی سٹریٹ اردو بازار لاہور
سن اشاعت: ۲۰۱۵ء، صفحات: جلد اول: ۵۲۸، جلد دوم: ۵۳۳، قیمت: درج نہیں۔

زیرِ نظر مجموعہ مقالات دور حاضر میں مطالعاتِ سیرت اور اس کی مختلف جهات و جزئیات پر وسیع تحلیلی و تجزیاتی مطالعہ رکھنے والی اور متعدد کتب و تحقیقی مضامین کی حامل ہندوستان سے تعلق رکھنے والی معروف شخصیت پروفیسر ڈاکٹر محمد یاسین مظہر صدیقی (پ ۲۷ دسمبر ۱۹۲۲ء) کے سیرت نبوی ﷺ سے متعلق مختلف موضوعات پر لکھے گئے ان مقالات کا مجموعہ ہے جو ہندوستان و پاکستان کے مختلف رسائل و جرائد میں چھپ چکے ہیں۔

گورنمنٹ کالج یونیورسٹی فیصل آباد کی فیکٹری آف اسلام اینڈ اورینٹل سٹڈیز کے ڈین پروفیسر ڈاکٹر محمد ہمایوں عباس شمس نے محنت، توجہ اور عمدہ اسلوب میں مرتب کر کے شائع کروایا ہے۔ پہلی جلد کا آغاز واکس چانسلر کی طرف سے پیش کئے گئے ہدیہ تبریک سے ہوتا ہے جس میں انہوں نے اس عملی کاوش کو یونیورسٹی اور مرتب کے لئے ایک اعزاز و سعادت قرار دیا۔ اس کے بعد مرتب کی طرف سے سیرت نبوی ﷺ کی اہمیت پر ایک محضر مگر جامع تحریر ہے جس کے اختتام پر اس مجموعہ مقالاتِ سیرت کو یونیورسٹی کی سیرت چیر کا پہلا اعزاز قرار دیا گیا ہے۔

مقالاتِ سیرت طیبہ کی پہلی جلد کل اخبارہ مقالات پر منی ہے۔ جن رسائل و جرائد سے ان مقالات کو لیا گیا ہے اس حوالے سے یہ واضح ہوتا ہے کہ نو مقالات (۱، ۲، ۳، ۷، ۹، ۱۰، ۱۱، ۱۲، ۱۵، ۱۷) ایسے ہیں جو ہندوستان کے مؤقر علمی و فکری سہ ماہی مجلہ تحقیقات اسلامی علی گڑھ میں ۱۹۸۳ء سے ۲۰۱۳ء کے درمیانی عرصہ میں شائع ہوئے ہیں۔ کتاب میں شامل دیگر نو مقالات بھی مختلف رسائل و جرائد بالخصوص ماہ نامہ معارف اعظم گڑھ میں ۱۹۹۳ء تا ۲۰۱۲ء شائع ہوتے رہے ہیں۔

جلد اول کے مقالات:

تمام مقالات کو اگر موضوعاتی اعتبار سے تقسیم کیا جائے تو درج ذیل صورت حال سامنے آتی ہے۔

* پ. ایچ. ڈی. ا. کالر شعبہ علوم اسلامیہ، پنجاب یونیورسٹی، لاہور، پاکستان۔

- ۱۔ نبی اکرم ﷺ کے عظیم خاندان، اس کے بعض افراد کے اصل ناموں اور کفالتِ محمد ﷺ کی وصیت سے متعلق چار مقالات ہیں جن میں بڑے منفرد اور جامع انداز میں بحث کرتے ہوئے ڈاکٹر محمد یوسف مظہر صدیقی نے یہ نتیجہ نکالا ہے کہ قدیم و جدید عرب اور اردو سیرت نگاروں کے ہاں آپ ﷺ کی کفالات سے متعلق جو عمومی تصور پایا جاتا ہے کہ آپ ﷺ کے دادا عبداللطاب کے بعد آپ ﷺ کی پروش آپ ﷺ کے پچھا ابوطالب نے کی، دُرست نہیں ہے اور جس کا مأخذ ابن اسحاق ہے۔ ڈاکٹر صاحب کی تحقیق کے مطابق دیگر مأخذ سے واضح ہوتا ہے کہ آپ ﷺ کے دادا کے بعد پروش زیر بن عبداللطاب نے کی تھی نہ کہ ابوطالب نے۔ کفالاتِ محمد ﷺ سے متعلق بحث ڈاکٹر صاحب ہی کی ایک اور مختصر کتاب 'عبداللطاب ہاشمی رسول اکرم ﷺ کے دادا' کے صفحہ نمبر ۸۱ تا ۹۷ میں بھی موجود ہے۔ ۱۲۰ صفحات پر مشتمل اس کتاب کو لاہور کے معروف پبلشر اور ڈسٹری بیوٹر کتاب سرائے نے ۲۰۰۵ء میں شائع کیا تھا۔
- ۲۔ سیرت نگاری کے منیج اور مأخذ سیرت پر اردو تحقیقات کے ضمن میں دو مقالات کتاب میں موجود ہیں۔ پہلے میں سیرت نگاری کے صحیح منیج اور اس کی ضرورت و اہمیت کو واضح کیا گیا ہے اور دوسرے مقالہ میں مأخذ سیرت پر جدید اردو تحقیقات کا جائزہ و محکمہ پیش کیا گیا ہے۔ مؤخر الذکر مقالہ کی اہمیت کے پیش نظر ادارہ تحقیقات اسلامی، بین الاقوامی اسلامی یونیورسٹی اسلام آباد کے سہ ماہی آر گن فکر و نظر کی اکتوبر ۲۰۱۳ء کی اشاعت میں بھی شامل کیا گیا ہے۔
- ۳۔ تاریخ و سیر کے حوالے سے بعض قدیم و جدید شخصیات اور ان کی کتب پر بحث و نقداً اور خصوصیات پر مشتمل مقالات کی تعداد سات ہے۔ مثلاً امام ابن اسحاق شاہ ولی اللہ کے اہم ترین مأخذ، تاریخ طبری میں مأخذ سیرت، ابن سید الناس کے رسالہ نور العین کا اصل مأخذ، شاہ صاحب کے رسالہ سورہ المخزون کے ترجمہ کا تقدیمی مطالعہ اور مولانا شبی نعمانی اور ان کی سیرت النبی ﷺ پر نقید سیمانی شامل ہیں۔ سورہ المخزون کے سن تالیف اور اس کے ترجمہ کے خصائص و نتائج پر ڈاکٹر صاحب نے ایک مستقل کتاب 'شاہ ولی اللہ کا رسالہ سیرت' کے عنوان سے لکھی ہے۔ ۲۰۳ صفحات پر مشتمل اس کتاب کو شاہ ولی اللہ اکیدی، پہلت مظفر نگار اتر پر دیش (انڈیا) نے ۲۰۰۷ء میں شائع کیا۔
- ۴۔ سیرت نگاری کے مختلف ممالک ہندوستان اور اندر سیز میں آغاز و ارتقا اور سیرت نبوی ﷺ پر مغربی مولفین کی انگریزی نگارشات کے تعارف و تبصرہ کے حوالے سے تین مقالات کتاب میں شامل ہیں۔
- ۵۔ دور جاہلیت میں حفیت کی نوعیت و اہمیت اور عہد نبوی ﷺ میں مختلف مذاہب کے باہمی تعلقات پر دو مقالات بھی اس کتاب سیرت کا حصہ ہیں۔ اس مجموعہ سیرت کی دوسری جلد سترہ مقالات پر مشتمل ہے۔ پہلی جلد کی ماتندر اس کے بھی پیشتر مقالات ہندوستان کے معروف علمی و فکری رسائل سے ماخوذ ہیں۔ مثلاً مقالات (۱۲ تا ۳۷)، ماہنامہ معارف عظیم گڑھ میں جون ۱۹۹۶ء

تا اپریل ۲۰۰۷ء کے درمیانی زمانہ میں شائع ہوئے ہیں۔ اسی طرح مقالات (۱۸، ۱۷، ۱۵، ۱۳، ۱۱، ۲۰۱۰ء شماروں میں چھپ چکے ہیں۔ تحقیقات اسلامی علی گڑھ کے ۱۹۸۳ء تا ۲۰۱۰ء شماروں میں چھپ چکے ہیں۔

جلد دوم کے مقالات:

دوسری جلد کے مقالات کی موضوعاتی تقسیم کچھ اس طرح ہے:

۱۔ عہد نبوی ﷺ میں رضاعت، حضرت ثوبیہ کا اسم گرامی، معنی و مفہوم اور ان کی بطور حضور اکرم ﷺ رضاعی ماں کے حوالے سے تین مقالات ہیں جن میں فاضل مؤلف نے رضاعت کے رضاعت کے اسلامی تصور کو قرآن و سنت اور دیگر آثار کی روشنی میں جامع انداز میں بیان کرنے کے علاوہ کمی سماج میں رضاعت کی اہمیت کو تاریخی تناظر میں پیش کیا ہے اور خاص طور پر حلیمه سعدیہ کا تذکرہ کیا ہے کہ انہوں نے نہ صرف حضور اکرم ﷺ کو دودھ پلایا بلکہ دیگر قریش اکابرین کی بھی رضاعت کی تھی۔ دوسرے اور تیسرا مقالہ میں حضرت ثوبیہ کے معنی و مفہوم اور ان کی بطور حضور اکرم ﷺ کی رضاعی ماں کی حیثیت اور مقام و مرتبہ، ان کی سماجی کردار پر تفصیلی روشنی ڈالی ہے اور اس بات پر افسوس کا اظہار کیا ہے کہ قدیم و جدید مأخذ مصادر میں ان کا تذکرہ نہ ہونے کے برابر ہے۔ ثوبیہ نام کے درست تلفظ کو بڑے منفرداً اور دلچسپ انداز میں اس طرح لکھا ہے (ث وے ب ۶ ص ۱۲۳)۔

۲۔ قریش مکہ کی مجالس اور نبی اکرم ﷺ کا طریقہ دعوت کے ضمن میں دو مقالات ہیں جن میں یہ واضح کیا گیا ہے کہ قریش کا ہر قبیلہ اور گھرانہ صحیح سویرے یا رات ڈھلتے اپنی چوپالوں یا محلہ جاتی سقیفوں میں بزم آراستہ کرتے تھے۔ اس مقصد کے لئے وہ بیت اللہ کے ارگروں اور حرم کے صحن کو بھی استعمال کرتے تھے۔ مجلس اور نادی کی یہ تہذیبی، سماجی اور تدرینی حیثیت جو عہد جاہلیت میں تھی وہ عہد اسلامی میں بھی برقرار رہی۔ قریش مجالس تذکرہ رسول ﷺ سے خالی نہیں ہوتی تھیں۔ آپ ﷺ کے خلاف تمام منصوبے انہی مجالس کے تحت تیار ہوتے تھے۔ بطور دلیل سورۃ القراء آیت نمبر ۱۲ کو نقل کیا گیا ہے۔

جناب رسول اکرم ﷺ کی دعوت و تبلیغ کے مختلف طریقوں اور ذرائع کے حوالے سے لکھا ہے کہ آپ ﷺ بازاروں، میلوں، موسم حج میں جمع ہونے والے قبائل، فودعرب، بیاروں کی تیمارداری کے موقع پر اور دعویٰ خطوط کے ذریعہ تبلیغ و دعوت کا فریضہ سر انجام دیتے تھے۔ کمی اور مدنی دور میں دعوت اور اس کے طریقہ ہائے کار میں فرق کو واضح کرتے ہوئے یہ بھی لکھا ہے کہ تمام غزوتوں کو سر ایسا کا مقصد بھی دعوت و تبلیغ تھا۔

۳۔ حضور اکرم ﷺ کی طرف سے مکہ مکرمہ میں مسلمانوں کے درمیان مواخات قائم کرنے اور اس کے زمانے کے تعین کے حوالے سے دو مقالات ہیں جن میں ڈاکٹر صاحب نے کمی مواخات کو اسلامی معاشرے کی اولین تنظیم

قرار دیا ہے اور دلائل سے ثابت کیا ہے کہ بہت کم سیرت نگاروں نے کمی مواخات کو بیان کیا ہے۔ مثلاً محمد بن حبیب البغدادی، ابن حجر عسقلانی، ابن سید الناس اور ابن عبدالبر۔ کمی مواخات سے تاریخ نویسوں اور سیرت نگاروں کی بے خبری کے اسباب بیان کرنے کے ساتھ ساتھ کمی اور مدنی مواخات کے واقعات میں اشتباه کی وجہات پیش کی ہیں اور بطور مثال ابن اسحاق، ابن حبان اور حافظ مقدسی وغيرہ کا تذکرہ کیا ہے کہ انہوں نے کمی مواخات اور مدنی مواخات کے واقعات کو خلط ملط کیا ہے۔

کمی مواخات کی توقیت کے ضمن میں لکھتے ہیں کہ کتب تاریخ و سیر میں اس کے زمانے کا تعین مشکل ہے تاہم دیگر واقعات، تصریحات اور قرآن کی بنیاد پر مکمل مواخات کی توقیت ممکن ہے۔

۴۔ عبد نبوی ﷺ کے کمی و مدنی دونوں ادوار میں نبی کریم ﷺ کی معاشی حیثیت، مہاجرین مکہ کی بھرت، مدینہ کے وقت اقتصادی حالت اور مدینہ منورہ میں مجموعی طور پر مسلمانوں کی معاشی سرگرمیوں کے متعلق چار مقالات ہیں۔ پہلے مقالہ میں مسلم مومنین و سیرت نگاروں اور مستشرقین اور ان کے پورواہ لکھاریوں کے اس نقطہ ہائے نظر کا ٹھوں دلائل کی روشنی میں روکیا گیا ہے کہ رسول اللہ ﷺ کی معاشی حالت بہتر نہ تھی اور اقتصادی ابتوی منشاء الہی تھی اور رسول اللہ ﷺ کا تعلق ایک کمزور معاشی طبقہ سے تھا کیون کہ آپ ﷺ کا بوہاشم کے جس خاندان سے تعلق تھا وہ سماجی لحاظ سے بھی کمزور تھا۔ دوسرے مقالہ میں آپ ﷺ کے مدینہ منورہ میں آمدن کے ذرائع مثلاً ذاتی تجارت، ازواج مطہرات کا مال و دولت، عطا یا صاحبہ کرام، مال غنیمت وغیرہ اور دیگر ذرائع کا جامع تذکرہ پیش کیا ہے۔ معیشت نبوی ﷺ پر ڈاکٹر صاحب کی کتاب حال ہی میں کراچی سے شائع ہوئی ہے۔ تیسرا مقالہ میں قدیم و جدید سیرت نگاروں کے اس نظریہ پر نقد کیا ہے کہ بھرت مدینہ کے وقت مسلمان مہاجرین خالی ہاتھ آئے تھے اور مدینہ میں قیام و طعام انصار کی فیاضی پر تھا۔ اس کے علاوہ مستشرقین کے اس زاویہ نگاہ پر بھی مستند تاریخی آخذ کی روشنی میں تنقید کی گئی ہے کہ مہاجرین بڑی تعداد میں مدینہ آئے اور مدینہ کی پہلے سے خستہ حال معیشت کو مزید دگرگوں کر دیا۔ چوتھے مقالہ مدینہ منورہ کے دو بڑے طبقات مسلم و غیر مسلم کی اقتصادی سرگرمیوں اور ان میں خاص طور پر مسلم طبقہ مہاجرین و انصار کے کردار پر تفصیلی گفتگو کی گئی ہے۔ ساتھ ہی اس عمومی تصور کا بھی محکمہ کیا گیا ہے کہ مدنی معیشت پر یہودیوں کا اقتصادی غلبہ تھا۔

۵۔ موضوعاتی تقسیم کے اعتبار سے آخر میں چند متفرق موضوعات پر پانچ مقالات ہیں۔ پہلے مقالہ میں مکہ مکرمہ کی البلد الامین کی حیثیت سے قرآن و سنت، تورات و انجلیل اور تاریخی مصادر کی روشنی میں مقام و مرتبہ، مذہبی و سماجی اور تجارتی اہمیت کو بیان کیا گیا ہے۔ بیت اللہ کے اولین معمار سیدنا آدم تھے یا سیدنا ابراہیم یا یہ واقعہ ان سے

بھی پہلے کا ہے؟ اس حوالے سے موجودہ تاریخی بحث کا تذکرہ بھی کیا ہے۔ دوسرے مقالہ میں محمد ﷺ کی نبوت کے ایک ذیلی پہلو نورِ محمدی ﷺ کے دینی و تاریخی استناد پر بحث کی ہے۔ اس ضمن میں مختلف تعبیرات و اصطلاحات مثلاً حقیقتِ محمدی، نورِ محمدی اور نبوتِ محمدی جیسی دیگر مختلف چیزوں پر قرآن و سنت اور اہل تصوف و طریقت اور فلسفہ کے فکر و فلسفہ کی روشنی میں بیان کیا ہے۔ نور نبوت ﷺ کی آپ ﷺ تک صلب بے صلب منتقلی کے بارے میں ڈاکٹر صاحب نے لکھا ہے کہ ”اگرچہ صحابہ میں اس کا ذکر نہیں آیا ہے (ص ۱۹)“۔ تاہم انہوں نے نورِ محمدی سے متعلق صوفیانہ و فلسفیانہ تشریحات اور حضرت مجدد الف ثانی و شاہ ولی اللہؒ کی تعبیرات کو مضبوط ترین منہج قرار دیا ہے۔

ڈاکٹر صاحب کا مذکورہ مقالہ ایک دلچسپ پس منظر رکھتا ہے۔ اصل میں انہوں نے ۲۰۱۰ء میں سہ ماہی تحقیقاتِ اسلامی کے دوسرے شمارے میں ایک مقالہ نبوتِ محمدی ﷺ کی آفاقیت تحریر کیا تھا جس میں ضمناً نور نبوت کو قرآن و سنت کی روشنی میں ثابت کرنے کی کوشش کی تھی جس پر مدیر تحقیقاتِ اسلامی نے ایک نوٹ لکھا تھا کہ نور نبوت سے متعلق اصطلاحات و تعبیراتِ ذوقی، وجدانی اور شخصی تجربہ پر مبنی ہیں جن کی کوئی حقیقت نہیں۔ ڈاکٹر صاحب نے اس کے جواب میں مذکورہ بالا تحقیقی مقالہ تحریر کیا تھا لیکن ۲۰۱۱ء کے تیسرا شمارے میں ہندوستان ہی کے ایک فاضل محقق نے ڈاکٹر صاحب کے مقالہ ”نورِ محمدی ﷺ“ کا دینی و تاریخی استناد پر زبردست گرفت کرتے ہوئے ایک مقالہ ”نورِ محمدی ﷺ کی اساطیری اختراع پردازی“ کے عنوان سے لکھا شاید ڈاکٹر صاحب اس کا بھی جواب تحریر کرتے کہ تحقیقاتِ اسلامی کی مجلس ادارت نے اس موضوع پر مزید کچھ چھاپنے سے مغدرت کر لی تھی۔

متفرقہ موضوعات کے سلسلے کا تیسرا مقالہ دو شنبہ ۱۲ ربیع الاول کے متعلق ہے جس میں ڈاکٹر صاحب نے ذخیرہ کتب حدیث، ان کی شروحات اور بنیادی مأخذ سیرت یعنی سیرت ابن ہشام اور الروض الانف کے علاوہ کتب تاریخ کی روشنی میں اور حضور اکرم ﷺ کی زندگی کے بڑے واقعات مثلاً بعثت نبوبی ﷺ، ہجرت نبوبی ﷺ اور وصال نبوبی ﷺ کے موقع پذیر ہونے کے اعتبار سے دو شنبہ ۱۲ ربیع الاول کی اہمیت و فضیلت بیان کرتے ہوئے اسے نبی اکرم ﷺ کی زندگی کا ایک انقلاب آفرین مرحلہ قرار دیا ہے۔ چوتھے مقالہ میں ڈاکٹر صاحب نے جانب رسول اللہ ﷺ کے پچازہ بیرون عبدالمطلب کے نام و نسب، حالاتِ زندگی، قریشی مناصب اور آپ ﷺ کی کفالات میں ان کے عظیم کردار کو قدیم و جدید مأخذ کی روشنی میں اجاگر کیا ہے۔ ان کی شخصی زندگی، سماجی خدمات اور آل اولاد کے تذکروں سے کتب تاریخ و سیر کے خالی ہونے کو سیرت نگاروں کی بدصیبی اور لمحہ فکریہ قرار دیا ہے۔ پانچویں مقالہ میں حضور اکرم ﷺ کی ایک خدمت گزارام ایکنُ کے حالاتِ زندگی، آپ ﷺ کی پروش اور پرداخت میں ان کے کردار، مختلف اسفار اور غزوات میں ان کی شرکت و خدمات پر تفصیلی روشنی ڈالی ہے اور ساتھ ہی یہ بھی تذکرہ کیا ہے

کہ کتب تاریخ و سیر ام ایکن کے مکمل تذکرے سے خالی ہیں۔ چھٹے اور آخری مقالہ میں طبوع اسلام کے بعد مکہ مکرمہ میں مسلم آبادی پر بحث کی گئی ہے اور یہ اندازہ لگانے کی کوشش کی گئی ہے کہ اس وقت مسلمانوں کی کل آبادی کتنی تھی۔ اس ضمن میں جدید دور کے تناپ ضرب کی بنیاد پر قریشی قبائل بنو هاشم، بنو مطلب، بنو نوافل، بنو خزوم، بنو قیم اور بنو عدی کے نفوس کا جائزہ پیش کیا گیا ہے اور کتب طبقات صحابہ میں موجود فہارس اور ذاتی کوائف کے ساتھ ساتھ لیون کتناں اور ڈنگمری واط کی جدید اصولوں پر مبنی نامکمل فہارس کا بھی تذکرہ کیا ہے۔

سیرت نبوی ﷺ کے موضوع پر دو جلدوں پر مشتمل یہ مجموعہ مقالات سیرت موضوعات کے چنان اور ترتیب و تدوین کے اعتبار سے مطالعات سیرت اور اس کی مختلف جهات و جزئیات میں بڑا نمایاں اور گراں قدر اضافہ ہے۔ تاہم اس میں چند اعلیٰ اغلاط کے علاوہ چند تسامحات بھی دکھائی دیتے ہیں۔

۱۔ جلد اول کے پہلے مقالہ کے صفحہ نمبر ۳۶ پر اولین مغازی نگار عروہ بن زیر (۷۴ھ) کی مفقود کتاب المغازی برداشت ابوالاسود یتیم عروہ کی بازیافت کو معروف عرب محقق ڈاکٹر محمد اکرم ضیاء العبری کی طرف منسوب کیا گیا جو درست نہیں کیوں کہ فن مغازی پر اس اولین علمی سرمایہ کو ہندوستان کی ایک مشہور علمی شخصیت ڈاکٹر مصطفیٰ الاعظمی نے ۱۹۸۱ء میں ایڈیٹ کر کے سعودی عرب سے شائع کروایا تھا۔ جس کا اردو ترجمہ پہلی مرتبہ مولانا سعید الرحمن علوی نے ۱۹۸۷ء میں کیا جسے ادارہ ثقافت اسلامیہ لاہور نے چھاپا۔

۲۔ پہلی جلد کے بعض مقالات کے آخر میں حوالہ جات موجود ہیں اور بعض کے آخر میں نہیں ہیں جیسے مقالہ نمبر ۱، ۵، ۳، ۲، ۷، ۱۰، ۱۳، ۱۳، ۱۳۔ دوسری جلد کے صرف تین (۳) مقالات (۳، ۲، ۱) بغیر حوالہ کے ہیں بقیہ تمام کے آخر میں تعلیقات و حواشی موجود ہیں۔

۳۔ نبی اکرم ﷺ کی کفالت سے متعلق دو مقالات کفالت نبوی کی وصیت عبدالمطلبی، اور 'عم نبوی زیر بن عبدالمطلب اور سیرت نبوی، ان دونوں مقالات میں مرکزی نکتہ آپ ﷺ کی کفالت ہے اس لئے زیادہ مناسب تھا کہ دونوں کو کسی ایک جلد ہی میں رکھا جاتا تاکہ ربط قائم رہتا اور قاری آسانی سے تفہیم پاتا۔

مجموعی اعتبار سے یہ مقالات سیرت اپنی فنی ترتیب و تدوین، عمدہ کاغذ پر اشاعت کے ساتھ ساتھ اردو زبان کے نثری ذخیرہ کتب و مقالات میں ایک اہم اور نمایاں علمی و فکری اضافہ ہے۔ مرتب کی یہ کاوش ان کی انھلک محنت اور علم سیرت سے محبت کا نتیجہ ہے جس کے باعث مطالعات سیرت سیرت کا شغف رکھنے والے محققین اور دیگر اہل علم افراد اپنی علمی پیاس بُھجا پائیں گے۔ امید ہے کہ مقالات سیرت کی جمع و تدوین کا سلسلہ آئندہ بھی جاری رہے گا کیونکہ ڈاکٹر موصوف کے بیسیوں مضامین مختلف مجلّات میں بکھرے پڑے ہیں۔

